

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀ ಪಾರ್ಥಸಾರಥ್ಯಷ್ಟೋತ್ತರಶತನಾಮಸ್ತೋತ್ರಂ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಪಾರ್ಥಸಾರಥ್ಯಷ್ಟೋತ್ತರಶತನಾಮಸ್ತೋತ್ರಂ ||

ಧ್ಯಾನಂ

ಮುರಾಂತಕಂ ಸುರಾರ್ಚಿತಂ ಧರಾಪತಿಂ ಪರಾತ್ಪರಂ  
ನಿರಾಮಯಂ ಜರಾಹರಂ ಕರೇಣ ವೇತ್ರಧಾರಿಣಂ |  
ಸದಾ ಋತೇ ಪ್ರತಿಷ್ಠಿತಂ ಭಜಾಮಿ ವಿಶ್ವರೂಪಿಣಂ  
ಸದಾಶಿವಪ್ರಿಯಂ ಹರಿಂ ನಮಾಮಿ ಪಾರ್ಥಸಾರಥಿಂ || 1 ||

ಭೂಪೇನ ತೇನ ಮುಚುಕುಂದ ಮಹಾತ್ಮನಾ ಯಃ  
ಸಂಸ್ಥಾಪಿತೋಽತ್ರ ಮುಚುಕುಂದಪುರೇ ಮನೋಜ್ಞೇ |  
ಶಂಖೇನ ಚಾರುತರವೇತ್ರಧೃತೇನ ದೋಷ್ಣಾ  
ಸಂಕ್ಷೋಭಯಂತಮಖಿಲಂ ಭುವನಂ ತಮೀಡೇ || 2 ||

ಪಾರ್ಥಸ್ಯ ಯುದ್ಧ ವಿಮುಖಸ್ಯ ಹೃದಿಸ್ಥ ಮೌಢ್ಯಂ  
ಗೀತಾಮೃತೇನ ಶಮಿತಂ ಕಿಲ ಯೇನ ಸದ್ಯಃ |  
ವೇದಾಂತವೇದ್ಯಮನಘಂ ಪುರುಷಂ ಪುರಾಣಂ  
ತಂ ಪಾರ್ಥಸಾರಥಿಮಹಂ ಪ್ರಣತೋಽಸ್ಮಿ ಭಕ್ತ್ಯಾ || 3 ||

ಅಥ ಸ್ತೋತ್ರಂ

ಓಂ ಶ್ರೀಕೃಷ್ಣಃ ಪಾರ್ಥಸೂತಃ ಶ್ರೀತುಲಸೀವನಸಂಶ್ರಿತಃ |  
ಈಶ ಈಡ್ಯ ಇಳಾಕಾಂತೋ ಲೀಲಾರ್ಥಮನುಜಾಕೃತಿಃ || 1 ||

ಕೃತಭಾರತಯುದ್ಧಾರ್ಥಸೂತವೇಷಃ ಶ್ರಿಯಃಪತಿಃ |  
ವ್ಯಾಸಪ್ರತ್ಯಕ್ಷಿತಸ್ವಾರ್ಚವಿಗ್ರಹೋ ವಿಮಲೋ ವಿಭುಃ || 2 ||

ಕೃಷ್ಣಾರ್ತಿಘ್ನಃ ಕೈರವಿಣೀಸರಸ್ತೀರವಿಹಾರಭೂಃ |  
ರುಕ್ಮಿಣೀ ಸಾತ್ಯಕೀರಾಮಪ್ರದ್ಯುಮ್ನೋಷಾಧವಾನ್ವಿತಃ || 3 ||

ಆತ್ರೇಯಪೂಜಾಸಂತುಷ್ಟೋ ವೃಂದಾರಣ್ಯಕೃತಾಲಯಃ |  
ಆನಂದಾಖ್ಯವಿಮಾನಸ್ಥ ಆತ್ರೇಯರ್ಷಿಪ್ರತಿಷ್ಠಿತಃ || 4 ||

ಪ್ರಪನ್ನಾಗೋಹರಃ ಪಾರ್ಥರಾಜ್ಯದೋ ರುಕ್ಮಿಣೀಪ್ರಿಯಃ |  
ಶಂಖರಾಡ್ಧಕ್ಷಿಣಕರೋ ವರದೇತರಪಾಣಿಮಾನ್ || 5 ||

ನಂದಕೀ ಗೋವಿಂದ ಉರುಕ್ರಮಃ ಕಲ್ಯಾಣಕಾರಣಂ |  
ಸುಮತ್ಯಾಖ್ಯನ್ಯಪಶ್ರೇಷ್ಠವರದೋ ವೇಂಕಟೇಶ್ವರಃ || 6 ||

ನೀಳಾಧವೋ ಧರಾನಂದವರ್ಧನೋ ವೃಷ್ಟಿ ಪುಂಗವಃ |  
ಸುಮತ್ಯವನಿಪಾಲಾರ್ಥಕುಟುಂಬಸಹಿತಃ ಸುಧೀಃ || 7 ||

ವೇದವೇದ್ಯೋಽಚ್ಯುತೋ ಯಜ್ಞಮೂರ್ತಿಯರ್ಜ್ಜುಭುಗುತ್ತಮಃ |  
ಸುಮತಿಪ್ರೇಮರಚಿತಮಹೋತ್ಸವವಿಧಿಪ್ರಿಯಃ || 8 ||

ಮಹಾಮತಿರ್ಮಹಾಭಾಗೋ ಮಹಾಯೋಗೀ ಕವಿಪ್ರಿಯಃ |  
ವಿಷ್ಣುವೇಂಕಟಕೃಷ್ಣಾಖ್ಯೋ ವರದೋ ವತ್ಸಲೋಽನಘಃ || 9 ||

ಸಾಲಿಗ್ರಾಮಶಿಲಾಮಾಲೀ ಪೀನವಕ್ಷಾಃ ಪ್ರಿಯೋತ್ಸವಃ |  
ಕೇಶವಾಯೇಷ್ಟಿಸಂತುಷ್ಟೋ ಯತೀಂದ್ರೋತ್ಪತ್ತಿ ಕಾರಣಂ || 10 ||

ಮಯೂರನಗರೀನಾಥೋ ಜಗದ್ಧರಿತಭಂಜನಃ |  
ಗೀತೋಪನಿಷದಾಚಾರ್ಯೋ ವಿಶ್ವರೂಪಪ್ರದರ್ಶನಃ || 11 ||

ಭಕ್ತಿಸಾರತಪಸ್ತುಷ್ಟೋಽನಂತೋಽನಂತಗತಿಃ ಪತಿಃ |  
ಭಕ್ತಿಸಾರಸ್ತುತಸ್ತೋತ್ರಪ್ರಿಯಃ ಪಕ್ಷೀಶ್ವರಧ್ವಜಃ || 12 ||

ಪರಕಾಲಾದಿಸೂಕ್ತೀಡ್ಯೋ ವಾಸುದೇವಃ ಸುರಾರಿಹಾ |  
ಇಂದ್ರಸೋಮಾಗ್ನಿ ವರುಣಮೀನತೀರ್ಥವಿಹಾರಭೂಃ || 13 ||

ಗಂಭೀರಾಂಭಸ್ಸಮದ್ಭೂತಸದ್ಯಃಸಂಫುಲ್ಲಪದ್ಮದೃಕ್ |  
ಪಂಚಮೂರ್ತಿಃ ಪಂಚಹೇತಿಃ ಪಂಚಬಾಣಪಿತಾ ಹರಿಃ || 14 ||

ಮನ್ಮಥೋ ವೇದವಲ್ಲೀಶೋ ಶ್ರೀಶಃ ಸರ್ವಶುಭಾಶ್ರಯಃ |  
ಭೃಗುಪುತ್ರೀಪ್ರಿಯೋ ದೇವಃ ಭೃಗ್ವಾರಾಧನತೋಷಿತಃ || 15 ||

ಚತುರ್ಭುಜಃ ಪದ್ಮನಾಭಃ ಶೇಷಶಾಯೀ ಸುಖಾಯನಂ |  
ಮಾಘಶುಕ್ಲ ದ್ವಾದಶೀಕೃತೋದ್ವಾಹಶ್ಚ ಕೃಪಾನಿಧಿಃ || 16 ||

ರಾಮಃ ಸೀತಾಸಮಾಯುಕ್ತೋ ಮಧುಮದ್ವರದೋ ವಸುಃ |  
ಸಸೌಮಿತ್ರಿಃ ಸಭರತಃ ಸಾಂಜನೇಯೋ ಧನುರ್ಧರಃ || 17 ||

ಗಜೇಂದ್ರವರದಸ್ತಾರ್ಕ್ಷ್ಯಸಮಾರೂಢೋ ನೃಪಾರ್ಚಿತಃ |  
ಆರೂಢಯೋಗೋ ನೃಹರಿಮೌಢ್ಯವರದೋಽಮಲಃ || 18 ||

ಶರಣ್ಯಃ ಶರಣಃ ಶಾಂತಃ ಶರಣಾಗತವತ್ಸಲಃ |  
ಮಹಾಮಂತ್ರಾರ್ಚನಪ್ರೀತೋ ಮಹೈಶ್ವರ್ಯಪ್ರದಾಯಕಃ || 19 ||

ಫಲಶ್ರುತಿಃ

ಯ ಇದಂ ಪರಮಂ ಪುಣ್ಯಂ ನಾಮ್ನಾಮಷ್ಟೋತ್ತರಂ ಶತಂ |  
ಪಾರ್ಥಸ್ಯ ಸಾರಥೇಃಸ್ತೋತ್ರಂ ಸರ್ವಾಭೀಷ್ಟಪ್ರದಾಯಕಂ || 1 ||

ಪ್ರತ್ಯಹಂ ಪ್ರಾತರುತ್ಥಾಯ ಪ್ರಯತಃ ಪಠತೇ ನರಃ |  
ತಸ್ಯ ವಿದ್ಯಾ ಧನಂ ಶಾಂತಿಃ ಪುಷ್ಟಿಸ್ತುಷ್ಟಿಶ್ಚ ಜಾಯತೇ || 2 ||

ಸ್ವಯಮೇವ ಹರಿಃ ಸಾಕ್ಷಾತ್ ಭೂತ್ವಾ ಸಾರಥಿರುತ್ತಮಃ |  
ತಸ್ಯ ಜೀವನಯಾತ್ರಾಯಾಂ ಕುರುತೇ ಸರ್ವಮಂಗಲಂ || 3 ||

|| ಇತಿ ಶ್ರೀ ಪಾರ್ಥಸಾರಥ್ಯಷ್ಟೋತ್ತರಶತನಾಮಸ್ತೋತ್ರಂ ಸಮಾಪ್ತಂ ||